



سوال

(221) حکومت کا جی پی فنڈ سود کے ساتھ واپس کرنا

جواب

السلام علیکم ورحمۃ اللہ وبرکاتہ

لاہور سے محمد رفیق لکھتے ہیں۔ کہ حکومت اپنے ملازمین کی تنخواہ سے جی پی فنڈ کی جبراً کٹوتی کرتی ہے پھر ریٹائرمنٹ کے وقت کٹوتی مع سود ملازم کو دی جاتی ہے۔ اب اس سود کی رقم کو حکومت سے وصول کیا جائے یا حکومت کے پاس یعنی بینک میں چھوڑ دیا جائے اگر وصول کیا جائے تو اس کا مصرف کیا ہوگا؟

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

ہم اس کا جواب دینے سے پہلے اپنے قارئین کے لئے جی پی فنڈ کے متعلق کچھ معلومات درج کرنا چاہتے ہیں تاکہ جواب دیتے وقت اس کا کوئی پہلو تشنہ نہ رہے۔ یہ لفظ جنرل پراویڈنٹ فنڈ کا مخفف ہے۔ جس کا معنی عمومی بچت فنڈ ہے۔ یہ حکومت کی بظاہر رفاہی سکیم ہے۔ جو اپنے ملازمین کو فراہم کرتی ہے۔ اس کا باقاعدہ ایک طریقہ کار ہے جس کی وضاحت کچھ یوں ہے۔

جو ملازمین اس سکیم میں شامل ہونا چاہیں حکومت متعلقہ محکمہ کی وساطت سے انہیں وہ فارم فراہم کرتی ہے ایک فارم پر ملازم کے کوائف ہوتے ہیں جب کہ دوسرا نامزدگی کا ہوتا ہے۔ کہ ملازمت کے دوران ملازم کے مرنے یا کسی حادثہ کا شکار ہونے کی صورت میں یہ واجبات کون وصول کرے گا۔

فارم پر کرنے کے بعد اکاؤنٹ آفس کی طرف سے ملازم کے لئے ایک نمبر الاٹ ہوتا ہے جسے اکاؤنٹ نمبر کہا جاتا ہے۔ آئندہ ملازم سے متعلقہ رقم کا حساب اسی نمبر کے حوالہ سے کیا جاتا ہے۔

تنخواہ کے سکیل کے لحاظ سے ملازم کی تنخواہ سے ہر ماہ کٹوتی ہوتی ہے۔ جو بینک میں جمع ہوتی رہتی ہے۔ حکومت کے اس کے متعلق جو ضوابط ہیں ہمیں تلاش بسیار کے باوجود کوئی ایسا ضابطہ نہیں ملا۔ جس کی رو سے یہ کٹوتی ضروری ہو البتہ عملاً ایسا ضروری ہے بصورت دیگر ملازم کو کچھ مراعات سے محروم ہونا پڑتا ہے۔ یا کم از کم ہر ماہ تنخواہ کی ادائیگی ناممکن تو نہیں البتہ مشکل ہو جاتی ہے۔

فارم کے خانہ نمبر 14 کے مطابق ملازم کو اختیار ہوتا ہے کہ فراغت کے وقت وہ اصل کٹوتی لے گا یا اس کے ساتھ فراہم ہونے والا سود بھی وصول کرے گا۔

اگر ملازم مجوزہ کٹوتی سے زیادہ رقم جمع کرنا چاہے تو اس کی سہولت دی جاتی ہے لیکن اس کے لئے الگ درخواست محکمہ کو دینا ہوگی۔

اگر ملازم کی سروس دس سال سے کم ہے تو وہ صرف جی پی فنڈ لینے کا مجاز ہے۔ اگر دس سال سے زائد سروس ہے۔ تو دیگر مراعات (پنشن گریجویٹ) کا حقدار ہوگا۔



ملازم کو یہ سہولت دی جاتی ہے کہ وہ دوران سروس کسی ہنگامی ضرورت کے پیش نظر 80% جی پی فنڈ لے سکتا ہے۔ اس کے بعد اگر سروس تین سال یا عمر 55 سال ہے۔ تو یہ فنڈ ناقابل واپسی بصورت دیگر اسے چھتیس اقساط میں ماہ بہ ماہ اپنی تنخواہ سے محکمہ کو واپس کرنا ہوگا۔ اصل کٹوتی بدستور جاری رہے گی۔

اس فنڈ کا ملازم کی پنشن یا گریجویٹی سے کوئی تعلق نہیں ہے۔ ملازم کو اختیار ہوتا ہے کہ وہ اپنی پنشن کا 40% یکمشت وصول کر لے جسے گریجویٹی کہا جاتا ہے۔ اور باقی 60% ماہ بہ ماہ وصول کرتا رہے۔ یا یکمشت لینے کی بجائے وہ ماہ بہ ماہ وصول کرے۔ اس صورت میں پنشن کی مقدار زیادہ ہوگی۔

اس کٹوتی پلٹنے والے سود کی شرح متعین نہیں ہوتی۔ بلکہ 15 فیصد سے 20 فیصد کے درمیان رہتی ہے البتہ جتنا سود ہوتا ہے اس پر مزید حکومت 30 فیصد کے حساب سے یونٹس جمع کرتی ہے آئندہ سال کٹوتی + سود + یونٹس کی مجموعی رقم پر سود لگایا جاتا ہے۔ یعنی یہ سود مرکب کی ایک صورت ہے۔

چند سالوں بعد اس کٹوتی کی رقم میں حیران کن اضافہ ہو جاتا ہے۔ یہ اضافہ ایسی برق رفتاری سے ہوتا ہے۔ کہ اصل کٹوتی سے سود کہیں زیادہ ہو جاتا ہے۔

واضح رہے کہ دس سال کی کٹوتی -/6000 روپے ہے جبکہ جی پی فنڈ دس سال میں 264186 روپے ہے۔ اس کا مطلب یہ ہے کہ اصل کٹوتی میں 204186 روپے سود کے ہیں۔ دیکھیں آپ کے سود کس رفتار سے بڑھ رہا ہے۔ یہ تو دس سالہ سروس کے اعداد و شمار ہیں بعض اوقات ملازمین کی سروس میں اور پچیس سال بھی ہو جاتی ہے۔ کچھ ملازمین یہ کہتے ہیں کہ سود کے علاوہ حکومت کچھ اس میں اپنی طرف سے رقم شامل کرتی ہے۔ حالانکہ یہ مفروضہ صحیح نہیں ہے۔ بلکہ یہ سود مرکب کا کرشمہ ہے۔

ڈسٹرکٹ اکاؤنٹس آفس اس بات کا پابند ہے کہ وہ سال کے اختتام پر ملازم کو ایک سلف جاری کرے جس میں اصل کٹوتی سود اور یونٹس کی وضاحت ہو لیکن وہ ہجوم مشاغل کا بہانہ بنا کر ایسا نہیں کرتا اگر ملازم ہر سال یا فراغت کے وقت کے لئے درخواست دے تو محکمہ کی طرف سے یہ اعداد و شمار فراہم کر دیئے جاتے ہیں۔

اس جمع شدہ فنڈ پر ہر سال زکوٰۃ بھی کاٹی جاتی ہے۔ لیکن اس زکوٰۃ کی شرعی حیثیت انتہائی مخدوش ہے۔ بینک کے سیونگ اکاؤنٹس میں بھی ایسا ہی ہوتا ہے۔ لہذا بینک میں جمع شدہ رقم کی از خود زکوٰۃ دینا چاہیے۔ جی پی فنڈ کے متعلق یہ وہ تفصیلات تھیں جو ہم نے متعلقہ اشخاص سے حاصل کیں اب اس کی شرعی حیثیت کو بیان کرتے ہیں۔

یہ بات تو واضح ہے کہ جی پی فنڈ میں اصل کٹوتی سے جو زائد رقم دی جاتی ہے۔ وہ سود ہے۔ چنانچہ خود گورنمنٹ اس کی معترف ہے۔ جیسا کہ اس کے متعلقہ فارم کے خانہ نمبر 14 میں ہے۔

''کیا ملازم اپنی تمام جمع شدہ رقم پر سود کا خواہش مند ہے یا نہیں؟''

اور سود کو قرآن مجید میں بڑی صراحت اور شدت کے ساتھ حرام قرار دیا گیا ہے۔ اور سود خوروں کے متعلق جو الفاظ استعمال کیے گئے ہیں۔ ان سے یہ بات بالکل واضح ہو جاتی ہے کہ سود کا وجود روح اسلام کے بالکل منافی ہے۔ قرآن مجید میں ہے کہ جو لوگ سود کھاتے ہیں نہیں کھڑے ہوں مگر جس طرح کھڑا ہوتا ہے ایسا شخص جس کو شیطان لپٹ کر خبیثی بنا دے۔'' (2/البقرہ: 275)

قرآن مجید میں جا بجا بڑے افعال اور گندے کردار کی مذمت کی گئی ہے۔ اور اہل ایمان کو اس سے سختی کے ساتھ روکا گیا ہے۔ کہ وہ اخلاقی بُرائیوں میں ملوث ہوں۔ یا گناہوں اور بدکاری کی زندگی بسر کریں۔ اس طرح جو لوگ اللہ کی قائم کردہ حدود کو توڑیں انہیں بھی شدید ترین عذاب کی دھمکی دی گئی ہے۔ لیکن قرآن مجید نے کفر اور شرک کے بعد جس شدت سے سودی لین دین کی مذمت کی ہے۔ اس کی مثال کسی اور بُرائی کے ضمن میں نہیں ملتی۔ چنانچہ فرمان نبوی صلی اللہ علیہ وسلم ہے: ''اگر کوئی آدمی ایک مرتبہ دانستہ طور پر ایک درہم سود کھائے۔ تو وہ چھتیس مرتبہ زنا کرنے سے زیادہ سخت ہے۔'' (دارقطنی: 3/16)

نیز رسول اللہ صلی اللہ علیہ وسلم نے فرمایا:



"جس قوم میں سود خوری عام ہو جائے انھیں اللہ کی طرف سے قحط سالی میں پکڑ لیا جاتا ہے۔ اور جو قوم رشوت ستانی میں گرفتار ہو اس پر اغیار کا رعب اور دب و دبہ مسلط کر دیا جاتا ہے۔" (مسند امام احمد: 4/205)

حدیث میں ہے کہ عرب کے قبیلہ بنو مغیرہ کے لوگ سود پر لوگوں کو قرض دیتے تھے۔ رسول اللہ صلی اللہ علیہ وسلم نے فتح مکہ کے دن ان کا پورا سود منسوخ کر دیا۔ اور مکہ میں اپنے عامل کو ہدایت کی کہ اگر یہ لوگ سودی یعنی دین سے باز نہ آئیں تو ان کے خلاف جنگ کر کے انہیں اس فحیح فعل سے روک دیا جائے۔"

نور رسول اللہ صلی اللہ علیہ وسلم نے اپنے چچا حضرت عباس رضی اللہ تعالیٰ عنہ جو دور جاہلیت کے بہت بڑے مہاجن اور سود لے کر لوگوں کو قرضہ دیا کرتے تھے۔ ان کے متعلق بھی حیحہ الوداع میں صاف صاف اعلان کر دیا: "دور جاہلیت کا پورا سود کالعدم ہو گیا ہے۔ اور سب سے پہلے میں اس سود کو منسوخ ٹھہراتا ہوں جو میرے چچا عباس بن عبدالمطلب کا لوگوں کی طرف نکلتا ہے۔" (مسند امام احمد: 5/73)

رسول اللہ صلی اللہ علیہ وسلم نے سود کے متعلق اپنے اندیشے کا باس الفاظ اظہار فرمایا:

"مجھے تمہارے متعلق سب سے زیادہ جس خطرناک کردار کا اندیشہ ہے وہ سود خوری ہے۔" (مسند امام احمد: 5/73)

سود خوری ایک ایسا سنگین جرم ہے کہ اس کی زمین نہ صرف کھانے والا بلکہ کھلانے والا لکھنے والا اور گواہی دینے والا بھی آتا ہے۔ رسول اللہ صلی اللہ علیہ وسلم نے ان سب کو ملعون قرار دیا ہے۔ حضرت جابر رضی اللہ تعالیٰ عنہ بیان کرتے ہیں رسول اللہ صلی اللہ علیہ وسلم نے سود کھانے کھلانے اور گواہی دینے والے پر لعنت کی ہے اور فرمایا: "کہ یہ سب لعنت زندگی میں برابر ہیں۔" (صحیح بخاری: کتاب البیوع)

بعض اوقات رسول اللہ صلی اللہ علیہ وسلم نے اس جرم کو باس الفاظ بیان فرمایا: "کہ سود کے ستر حصے ہیں۔ ان میں سے کم تر حصہ اپنی حقیقی ماں سے جماع کرنا ہے۔" (ابن ماجہ)

اگرچہ اس کی سند میں ابو معشر کج بن عبد الرحمن راوی ضعیف ہے۔ تاہم دیگر شواہد کی وجہ سے علامہ البانی رحمۃ اللہ علیہ نے اس حدیث کو صحیح قرار دیا ہے۔" (صحیح ابن ماجہ: 2/27)

اب تک قابل غور بات یہ ہے کہ ملازم کو جو سودی رقم ملتی ہے۔ اس کا مالک کون ہے ملازم تو اس کا مالک نہیں کیونکہ یہ تو اسی رقم کا مالک ہے۔ جو ماہ بہ ماہ اس کی تنخواہ سے کٹوتی کی صورت میں جمع ہوتی رہتی اور جو زائد رقم سود کی شکل میں ہے ملازم اس کا قطعاً مالک نہیں ہے۔ اصل رقم کا متعلق ارشاد باری تعالیٰ ہے: "اگر تم توبہ کرو تو تمہارے لیے تمہارا اصل مال ہے نہ تم کسی پر ظلم کرو نہ تم پر ظلم کیا جائے۔" (2/البقرہ: 279)

سودی رقم کے متعلق ارشاد باری تعالیٰ ہے:

"اے ایمان والو! اللہ سے ڈرو اور جو کچھ سود سے باقی رہ گیا ہے۔ اگر تم مومن ہو تو اسے پھوڑ دو۔" (2/البقرہ: 278)

اگر اس رقم کی وصولی پر اصرار ہے تو اسے اللہ تعالیٰ نے اپنے ساتھ جنگ قرار دیا ہے۔ ارشاد باری تعالیٰ ہے:

"پھر اگر تم اس پر عمل نہ کرو تو اللہ اور اس کے رسول کے ساتھ جنگ کے لئے تیار ہو جاؤ۔" (2/البقرہ: 279)

ان قرآنی آیات اور احادیث کا خلاصہ یہ ہے۔

سود مطلق طور پر حرام ہے اس کے متعلق کوئی استثنائی صورت نہیں ہے۔



سود وصول کرنے والا اللہ اور اس کے رسول صلی اللہ علیہ وسلم کے ساتھ جنگ کرتا ہے۔

سود لینے والے ایمان کو خیر باد کہہ دینے کے مترادف ہے۔

سود خوری رسول اللہ صلی اللہ علیہ وسلم کی لعنت اور پھٹکار کی باعث ہے۔

سود کا ایک ایک روپیہ پچھتیس پچھتیس دفعہ زنا کے برابر ہے۔

سود کا استعمال گویا اپنی ماں سے زنا کرنا ہے۔

سو لینے سے اللہ تعالیٰ کا عذاب قحط سالی میں آتا ہے۔

ایسے حالات میں کیا ایک غیرت مند صاحب ایمان سے توقع کی جاسکتی ہے۔ کہ وہ اپنی اصل رقم کے ساتھ سودی رقم کو بھی وصول کرے گا اگرچہ ایسے موقع پر انسان کا امتحان ہوتا ہے۔ کہ ایک طرف تھوڑی سی رقم اور دوسری طرف ڈھیروں مال ہے لیکن جس شخص کو اپنے ایمان کی فکر ہے وہ اس گندگی کے ڈھیر کی طرف نظر اٹھا کر دیکھنا بھی گوارا نہیں کرتا ارشاد باری تعالیٰ ہے:

"اے میرے حبیب صلی اللہ علیہ وسلم! ان سے کہہ دیجئے کہ پاک اور ناپاک یکساں نہیں ہیں۔ خواہ ناپاک کی کثرت تمہیں کتنا ہی فریفتہ کرنے والی ہو۔" (5/المائدہ: 100)

اس آیت پر غور کرنے سے قدر و قیمت کا ایک دوسرا معیار سامنے آتا ہے۔ جو ظاہر بین اور دنیا پرست انسان کے معیار سے بالکل مختلف ہے بظاہر اصل کٹوتی کے مقابلے میں سودی رقم زیادہ قیمتی ہے۔ لیکن آیت میں بیان کردہ معیار کے مطابق یہ سودی رقم ناپاک ہے۔ اور ملازم کی اصل کٹوتی پاک ہے۔ ناپاک خواہ مقدار میں کتنا ہی زیادہ ہو بہر حال وہ پاک کے برابر کس طرح نہیں ہو سکتا۔ سودی رقم مقدار میں زیادہ ہے۔ معیار میں اعلیٰ نہیں ہے۔ اصل کٹوتی مقدار میں بہت کم ہے لیکن معیار کے لحاظ سے بہت برتر ہے یہ تو ہمارے مشاہدے کی بات ہے۔ کہ غلاظت کے ایک ڈھیر سے عطر کا ایک قطرہ زیادہ قدر رکھتا ہے۔ پشاب کے ایک لبریز جوہر سے پانی کا ایک چلو زیادہ وزنی ہے۔ لہذا ایک دانہ اور ایک سچے صاحب ایمان کو حلال پر ہی قناعت کرنا چاہیے خواہ وہ کتنا ہی حقیر اور قلیل ہو اور حرام کی طرف کسی حال میں بھی ہاتھ نہیں بڑھانا چاہیے خواہ وہ بظاہر کتنا ہی زیادہ اور شاندار ہو۔

اللہ تعالیٰ کا قانون فطرت یہی ہے کہ سود اخلاقی روحانی اور تمدنی ترقی میں نہ رکاوٹ بنتا ہے۔ بلکہ تنزیل کا باعث ہے۔ ارشاد باری تعالیٰ ہے:

"اللہ تعالیٰ سود کا مٹھا ماریتا ہے اور صدقات کو نشوونما دیتا ہے"

یہ ایک حقیقت ہے کہ سود کا انجام غربت اور زلت و رسوائی ہے۔ رسول اللہ صلی اللہ علیہ وسلم کا فرمان ہے: "سود کی مقدار خواہ کتنی زیادہ ہو آخر یہ غربت اور افلاس کی طرف لے

جاتا ہے۔" (مسند امام احمد: 1/395)

ان حقائق کے پیش نظر ہمارا یہ موقف ہے۔ کہ سودی رقم کو کسی صورت میں نہ وصول کیا جائے۔ سود خوروں کے گھر صاف رکھنے کے لئے اپنے گھر کو اس گندگی سے لوث کرنا کوئی دانشمندانہ بات نہیں۔ قرآن وحدیث میں سود کے متعلق کسی قسم کا استثناء نہیں ہے۔ اس کے متعلق خود استثنائی صورتیں پیدا کر لینا شریعت سازی ہے۔ جس کے ہم مجاز نہیں ہیں۔ سود کے متعلق اللہ تعالیٰ نے ہماری ذمہ داری یہ بیان کی ہے۔ کہ ہم اسے وصول ہی نہ کریں۔ حرام خوروں کے لئے یہ حرام چھوڑ دیا جائے۔

عذر ہائے ننگ

اصل کٹوتی کے ساتھ سودی رقم لینے کے لئے کچھ مجبوریاں اور مصلحتیں بیان کی جاتی ہیں۔ جن کا حاصل یہ ہے کہ:



ملازم کی مرضی کے بغیر ماہ بہ ماہ تنخواہ سے کٹوتی ہوتی رہی جب یہ کٹوتی شروع ہوئی تھی۔ اس وقت روپے کی مالیت اور موجودہ مالیت میں بہت تفاوت ہے لہذا اس نقصان کی تلافی کے لئے سودی رقم لینے میں کیا حرج ہے۔؟

ملازم کو جی پی فنڈ حاصل کرنے کے لئے دفتری عملے کو کچھ نہ کچھ دینا پڑتا ہے۔ لہذا یہ سودی رقم لے کر دفتری عملے کو دے دی جائے تاکہ "مال حرام بود جائے حرام رفت" کا مصداق بن جائے۔

سودی رقم لے کر خود استعمال نہ کرے بلکہ ثواب کی نیت کرے بغیر کسی لاپرواہی یا غیر مسلم کو دے دی جائے بصورت دیگر دفتری عملہ اس رقم کو ہڑپ کر جائے گا۔

سود وہ ہوتا ہے جو فریقین کی رضامندی سے طے ہو۔ اس سودی رقم میں ملازم کو رضامندی شامل نہیں ہے اور نہ ہی اس کے ارادہ اختیار کو دخل ہے لہذا اس رقم کو لینے استعمال میں لایا جاسکتا ہے۔ وغیرہ۔

اصل بات یہ ہے کہ اسلامی نظام عدل کے منافی جو دھاندلیاں ہم نے سینے سے لگا رکھی ہیں۔ وہ "خود ساختہ بہانوں" کے سہارے لگا رکھی ہیں۔ ورنہ درحقیقت وہ شرعی معذرتیں نہیں ہیں۔ بلکہ عذر ہانے لنگ ہیں۔ جسے ہم "نخوئے بد راہانہ بسیار" سے تعبیر کر سکتے ہیں۔ دور حاضر میں "مجبوری" ایک ایسی مکروہ کیفیت کا نام رہ گیا ہے۔ جس کا اسلام میں کوئی قطعاً وجود نہیں ہے۔ وقت اور حالات کو بدلنے کی بجائے ہم نے ایسی معذرتوں سے سازگاری پیدا کر لی ہے۔ جس کے بعد مجبوری نہیں رہتی بلکہ معصیت اور مجرمانہ غفلت بن جاتی ہے۔ لہذا ایسی مجبوریوں کے سہارے جو بھی خلاف شرع کام کیا جائے گا۔ اسے شرعی معذرت کے نام پر حلال یا جائز قرار نہیں دیا جاسکتا مجبوریوں یا سازگار حالات اور نامساعد ظروف کا حاصل ہوتی ہیں۔ جو لوگ سازگار فضائل کو بدلنے کے لئے اپنے ہاتھ پاؤں مارتے ہیں۔ اسلام میں ایسے افراد کی معذرتوں کو تا تبدیلی حالات قبول کیا جاتا ہے جہاں ایسی بات نہیں ہوتی۔ وہاں اسلام ایسی مجبوریوں اور معذرتوں سے استفادہ کرنے کی اجازت نہیں دیتا بلکہ یہ بہانہ سازی کی وہ مکروہ صورت ہے۔ جسے اسلام دشمنی سے تعبیر کیا جائے گا۔ ہاں اگر قرآن کی بیان کردہ اضطراری حالت پیدا ہو جائے۔ تو سود جیسی خمیٹ اور پلید چیز کو استعمال کرنے کی گنجائش نفل سکتی ہے ارشاد باری تعالیٰ ہے:

"البتہ جو شخص بھوک کے ہاتھوں مجبور ہو کر ان (حرام اشیاء) میں سے کوئی چیز استعمال کر لے بغیر اس کے کہ گناہ کی طرف اس کا میلان ہو تو بے شک اللہ بخشنے والا مہربان ہے۔" (5/المائدہ: 3)

دوسرے مقام پر اس اضطراری اور اس کی حد بندی کی مزید وضاحت ہے۔ ارشاد باری تعالیٰ ہے:

"ہاں جو شخص مجبوری کی حالت میں ہو اور وہ ان (حرام اشیاء) میں سے کوئی چیز کھالے بغیر اس کے کہ وہ قانون شکنی کا ارادہ رکھتا ہو یا ضرورت کی حد سے تجاوز کرے تو اس پر کوئی گناہ نہیں۔" (2/البقرہ: 173)

ان آیات پر غور کرنے سے معلوم ہوتا ہے کہ حرام چیز استعمال کرنے کی اجازت چار شرطوں سے دی گئی ہے۔

1- واقعی مجبوری کی حالت میں مبتلا ہو مثلاً بھوک پیاس سے جان پر بن گئی ہو یا بیماری کی وجہ سے جان خطرے میں ہو اور اس حالت میں حرام چیز کے علاوہ اور کوئی میسر نہ ہو۔

2- اللہ کے قانون کو توڑنے کی خواہش دل کے نہاں خانہ میں بلو شیدہ نہ ہو۔

3- ضرورت کی حد سے تجاوز نہ کیا جائے۔ مثلاً تھوڑی مقدار میں حرام چیز سے اگر جان بچ سکتی ہے اس سے زیادہ مقدار استعمال نہ کی جائے۔

4- حرام کے استعمال سے کسی نافرمانی یا معصیت کے ارتکاب کا ارادہ نہ ہو۔

قرآن کریم میں ایک مقام پر ہانے باز لوگوں کا تذکرہ بائیں الفاظ ہوا ہے۔

"جو لوگ اپنے آپ پر ظلم کر رہے تھے۔ ان کی رو میں جب فرشتوں نے قبض کیں تو بھوچھا کہ یہ تم کس حال میں مبتلا تھے انہوں نے جواب دیا کہ ہم زمین میں کمزور اور مجبور تھے فرشتوں نے کہا: کیا اللہ کی زمین وسیع نہ تھی کہ تم اس میں ہجرت کرتے؟ یہ وہ لوگ ہیں جن کا ٹھکانہ جہنم اور بہت بُرا ٹھکانہ ہے۔" (4/النساء: 97)

اللہ تعالیٰ نے ہمانہ ساز لوگوں کی معذرت کو قبول کرنے سے انکار کر دیا ہے۔ آج کل ہمارا بھی یہی حال ہے کہ ہم رخصتوں کا دامن تھامنے میں کوئی سستی نہیں کرتے۔ لیکن اپنی زمہ داریوں سے کوئی تعلق نہیں رکھتے۔ بلکہ اگر سوئی کے سوراخ یعنی رخصت ہو تو اس سے اونٹ گزارنے کی کوشش کرتے ہیں۔ العیاذ باللہ۔ ایسا کرنا کسی صورت میں جائز نہیں ہے۔

اب ان حیلوں اور بہانوں کا جائزہ لیتے ہیں۔ جو جی پی فنڈ کی سودی رقم لینے کے لئے بطور سند پیش کیے جاتے ہیں۔ لیکن ہم قارئین کو اس حقیقت سے آگاہ کرنا چاہتے ہیں۔ کہ رزق حلال خیر و برکت سے معمور ہوتا ہے۔ جب کہ حرام مال کئی ایک مصیبتوں اور آفتوں کا پیش خیمہ ثابت ہوتا ہے۔ بعض اوقات حرام کی نحوست حلال مال کو بھی لے ڈھتی ہے۔ اگرچہ سودی رقم ہمارے پیش کردہ دس سالہ گوشوارے کے مطابق اصل کٹوتی سے چار گنا زیادہ ہے۔ تاہم ایک بندہ مومن کے لئے اس سے کنارہ کش رہنے میں ہی عافیت ہے۔ رزق حلال کی برکت اور مال حرام کی نحوست کا اندازہ اس حقیقت سے بخوبی لگایا جاسکتا ہے۔ کہ ایک بحری جو حلال جانور ہے۔ اور سال میں ایک یا دو دفعہ بچے جنم دیتی ہے۔ جبکہ ہزاروں کی تعداد میں روزانہ ان کو ذبح کیا جاتا ہے۔ اس کے باوجود باہر میدانوں میں ان کے ریوڑ چرتے نظر آتے ہیں۔ اس کے مقابلہ میں کتیا پچھ ماہ بعد کئی بچے جنم دیتی ہے۔ اور حرام ہونے کی وجہ سے کوئی زنج بھی نہیں کرتا لیکن کتوں کے کبھی میدانی علاقوں میں ریوڑ نظر نہیں آتے۔ اب حیلوں کے متعلق گزارشات پیش خدمت ہیں:

نقد کی مالیت کا اتنا چرٹھا تو ہر دور میں رہا ہے۔ لیکن یہ مادہ پرستانہ ذہنیت کا نتیجہ ہے۔ کہ اسے بنیاد بنا کر سود کو جائز قرار دیا جائے رسول اللہ صلی اللہ علیہ وسلم نے جب اپنے چچا عباس بن مطلب رضی اللہ تعالیٰ عنہ کا سود ختم کیا تھا تو کیا آپ نے اس کی مالیت کے نشیب و فراز کی وجہ سے ہونے والے نقصان کی تلافی کی تھی؟ پھر کیا مالیت کے فرق سے سودی رقم کی اصل کٹوتی سے چار گنا زیادہ ہو سکتی ہے؟

جب یہ ثابت شدہ حقیقت ہے۔ کہ سودی رقم ملازم کی نہیں بلکہ اس کی رقم صرف اصل کٹوتی ہے۔ تو پھر کیا دفتری عملے کو رشوت دینے کے لئے دوسروں کی دولت پر شگون مارنا کہاں کی عقلمندی ہے۔ اگر اپنی رقم کے لینے کے لئے رشوت دینا ضروری ہو تو اس کا کوئی اور حل سوچیں نہ کہ اس مال سے دیں جو آپ کا نہیں ہے۔

ہمارے نزدیک یہ سودی رقم وصول کرنا ہی جرم ہے۔ کیوں کہ صریح نص قرآن کے خلاف ہے۔ قرآن کی خلاف ورزی کر کے اسے وصول کرنا پھر ثواب کی نیت کے بغیر کسی کو دینا اسے "ظلمات بعضنا فوق بعض" سے ہی تعبیر کیا جاسکتا ہے۔

جب ملازم جی پی فنڈ کا فارم پر کرتا ہے۔ تو خانہ نمبر 14 میں اپنی رضامندی کا اظہار نہیں کرتا تو بھی اس رقم کے سود ہونے پر کوئی اثر نہیں پڑتا۔ بہر حال اصل کٹوتی کے علاوہ دوسری رقم ہے۔ تو سوچے کسی صورت میں لینا جائز نہیں ہے۔ باقی رہی یہ بات کہ وہ رقم جو ملازم کے کھاتے میں پڑی ہے۔ اس کا مصرف کیا ہو؟ اس کی ذمہ داری ملازم پر نہیں ہے کہ وہ اس کے متعلق درد سر اپنے ذمہ لے وہ خود بخود جہاں سے آئی تھی وہاں پہنچ جائے گی۔ آخر بینک میں سروس چارجز ایک لکھتا ہے اس لکھتہ میں جمع شدہ رقم تحلیل ہوئے ہوئے ختم ہو جاتی ہے۔

پس چہ باید کرو؟ ہمیں مختلف احباب کی طرف سے زمینی حقائق پر نظر رکھنے کی تلقین کی جاتی ہے۔ اگر اس سے مراد باطل سے سمجھوٹا کرنا ہے۔ تو ایسا کرنا ہمارے بس میں نہیں ہے۔ تاہم ہمارے نزدیک اس کا حل یہ محکمہ جب اپنے ملازم کا جی پی فنڈ کا کھاتہ بناتا ہے۔ تو اسے ایک فارم مہیا کیا جاتا ہے۔ اور اس سے پوچھا جاتا ہے کہ وہ کٹوتی کی جمع شدہ رقم پر سود لینا چاہتا ہے یا نہیں؟ اگر ملازم لکھوادے کہ میں سود نہیں لینا چاہتا تو اس کی جمع شدہ رقم پر سود نہیں لگایا جاتا۔ اگر اسے کے باوجود اس کی کٹوتی میں سود شامل کر دیا گیا ہے۔ تو ایک سادہ کاغذ پر درخواست دے کر اپنی جمع شدہ رقم پر سودی اضافہ ختم کرایا جاسکتا ہے۔ ہماری معلومات کے مطابق بعض احباب نے ایسا کیا ہے۔ اور انہیں صرف اصل کٹوتی ہی کی رقم ملی ہے۔ فارم کا عکس حسب ذیل ہے:

قارئین کرام سے گزارش ہے کہ وہ خانہ نمبر 14 کے مندرجات کا بغور مطالعہ کریں۔ حرف آخر جی پی فنڈ کے متعلق ہماری آخری گزارش یہ ہے کہ صرف اپنی اصل کٹوتی پر اکتفا کیا جائے سود وغیرہ لینے کا لالچ نہ کرے کیوں کہ اس کے متعلق قرآن و حدیث میں بہت سخت وعید آئی ہے۔ رسول اللہ صلی اللہ علیہ وسلم کا ارشاد گرامی ہے: "کہ میری امت پر ایسا



بُراوقت آنے گا۔ کہ لوگ سود کو استعمال کریں گے۔ عرض کیا گیا کہ سب لوگ اس میں مبتلا ہوں گے؟ فرمایا: کہ جو لوگ سود سے اپنے دامن کو بچانے کی کوشش کریں گے انہیں بھی اس کی غبار ضرور آلودہ کرے گی۔" (مسند امام احمد: 2/493)

نیز آپ صلی اللہ علیہ وسلم نے فرمایا: کہ سود کو بھی ترک کر دو اور جس کے متعلق تمہیں شبہ پڑ جائے اس سے بھی اجتناب کرو۔" (مسند امام احمد: 1/36)

اس سلسلے میں ارشاد باری تعالیٰ ہے:

"جس شخص کو اس کے رب کی طرف سے یہ نصیحت پہنچے اور آئندہ کے لئے سود خواری سے باز آجائے تو جو کچھ وہ پہلے کھا چکا سو کھا چکا اس کا معاملہ اللہ کے حوالے ہے۔ اور جو اس حکم کے بعد پھر اس حرکت کا اعادہ کرے وہ جہنمی ہے جہاں وہ ہمیشہ رہے گا۔" (2/البقرہ: 275)

ہم نے قارئین کو اپنے رب کی نصیحت پہنچا دی ہے۔ اللہ تعالیٰ عمل کی توفیق دے۔ (آمین)

هذا ما عندي والله اعلم بالصواب

فتاویٰ اصحاب الحدیث

جلد: 1 صفحہ: 246